

## రక్తపు చుక్కకు నీటి చుక్క

తన పెళ్ళి అయిన వారావికే ఆడబడుచు పెళ్ళంటే నడుం కట్టుకుని పెళ్ళి పనులలో జొరబడ్డది సుమతి. అత్తగారికి కాళ్ళు పట్టుకున్నాయి సమయానికి. పెద్ద కోడలు-ఇంట్లోనూ, వంట పండిట్లోనూ అన్నిటికీ తానే అయి తిరుగుతోంది. తలంబ్రాల సమయములో రెండు విమిషాలు తీరిక చేసుకుని బలవంతంగా నిలబడి చూసింది. ఆ మేళాల చప్పుళ్ళలో ఆ జననందడిలో ఆమె కళ్ళు రాఘవరావు కోసం వెతికాయి. అతడు ఉంటాడనుకున్నచోట లేడు; అన్నదమ్మల మర్యా లేడు; మిత్రబృందములోనూ లేడు; అప్పుడప్పుడు విలిచి కేకలు పెట్టే తండ్రికి: అందుబాటులో అంతకంటెలేడు.

చేతిలో అక్షంతలు అలానే పట్టుకుని పెళ్ళి పండిట్లో నుంచి హాల్లోకి వచ్చింది. తన గదిలో తొంగిచూసింది.

“ఇది పేపరు చదువుకునే సమయమా? అందరూ పెళ్ళిపండిట్లో ఉంటే ఒక్కరికీ ఇక్కడ ఎట్లా కూర్చో బుద్ధిఅయింది? మీ నాన్నగారు కేకలుపెడు తున్నారు.” అతడి చేతిలో పేపరు లాక్కోబోయింది.

“పదిరోజులపాటు ఇల్లు ఇలాగే నందడిగా ఉంటుంది. అయితే అంత కాలమూ నేను పేపరుకూడా చదవకూడదనా నీ ఆజ్ఞ?”

సుమతి రాఘవరావు ముఖంలోకి చూసింది. చాలా చిరాగ్గా ఉంది. కాని వైకి చిటపటలేదు. ఏదో ఆలోచనలో ఉన్నట్టున్నారు.

“ఓ కప్పు కాఫీ తెచ్చియిప్పనా?”

“ఎన్నిసార్లు యిస్తావు? అలా అంటూ రెండుసార్లు యిచ్చావు - బలవంతంగా. ఆ చేదుకాఫీ కళ్ళు మూసుకు తాగాను.”

“ఆ, అది చేదా? స్ట్రాంగుకాఫీ అంటూ అంతా అడిగిపోయించుకున్నారు?”

“కాబోలు! నాకది చేదే.”

“పోనీ, పాలల్లో బోర్నవిటా కలుపుకురానా?”

“ఎందుకు? అంత అవసరమా యిప్పుడు?”

సుమతి చూస్తూ నిలబడిపోయింది. ‘ఇదేం మనిషి? ఎప్పుడూ ఇలా ఉంటాడేం? తన పెళ్ళిలోనూ ఇంతే. ఆ యీడు వాళ్ళు అందరూ ఉన్నట్టు సరదాగా ఉండడు. పెళ్ళిలో జరిగిన సరస వినోద కార్యక్రమాలలో ఏ ఒక్కటి అతడిని ఆనందపరచలేదు. అతడి వాలకమంతా సుమతి కనిపెడుతూనే ఉన్నది. అతడి ముఖము ఎప్పుడూ తల్లిని పోగొట్టుకున్న పల్లవాడిలా ఆత్మేశ్వరిని పోగొట్టుకున్న ప్రేయిడిలా ఉంటుంది. ఏమిటీ ఈయన బాధ? మనిషి స్వభావమే యిలా అయి ఉంటుందా?’

మామగారి కేకలకు సుమతి పెళ్ళి పందిట్లోకి వెళ్ళింది. సూత్రధారణ తలంబ్రాలూ అయ్యాయి. వచ్చినవారంతా ఒక్కొక్కరే లేస్తున్నారు. సుమతి అందరికీ తాంబూలాలూ, పళ్లూ యివ్వటంలో మునిగిపోయింది ఉదయము ఎనిమిది గంటలకు లగ్నం. భోజనాలయేవరికి రెండు గంటలయింది. పదకొండు దాటిన దగ్గర నుండి పెళ్ళివారు భోజనాలకు వస్తునే ఉన్నారు. పిల్లలూ ఆడవాళ్ళూ విడివిడిగా పంక్తులు తీర్చారు. వాళ్ళది అయిన తరువాత యువకులు పచ్చారు. పెద్దవాళ్ళూ వియ్యంకుడూ ఇంకా రావాలి.

యువకుల పంక్తిలో గలభా జరిగింది. నేల ఎగుడు దిగుళ్ళవల్ల ఒక విస్త్రోతు నుంచి లడ్డు జారి పక్క విస్త్రోతుకి చేరుకుంది. విస్త్రంతా ఎంగిలయిందంటూ అతడు లేచి నిలబడ్డాడు. అది తీసేస్తామని వడ్డించేవాళ్ళు బ్రతిమిలాడుతున్నారు. అతడు షద్దంటున్నాడు. అంతా చుట్టూ మూగారు. అది చూసి తింటూ తింటూ ఉన్నవాళ్ళు చప్పున లేచారు.

సుమతి మామగారికోసం చూసింది. ఆయన కనబడలేదు. కనబడ్డా ఆయన ఈ సమస్యను పరిష్కారం చెయ్యలేదు. అందరినీ తలానాలుగు తిట్టి, ఆవేశం తగ్గక వాకిట్లోకి వెళ్ళి చుట్టూ కాల్చుకుంటూ కూర్చుంటాడు ఇంటికి పెద్దకొడుకు ఏడీ? వచ్చి ఆ యువకులను కాస్త సర్దికూర్చోపెడితే ఎంత బాగుంటుంది?

సుమతి వాళ్ళను తప్పుకుంటూ వెళ్ళింది. బ్రతిమిలాడిన కొద్దీ ఆయువకుడు బిగుసుకుపోతున్నాడు.

“చూడండి, మీ రిలా రండి ఆ చివరకు విస్తరి వేయించాను. వడ్డనకూడా అయింది. నాతో రండి.”

అతడు కదలేదు. “పోనీ మీరు కూడా రండి;” సుమతి పిలవగానే నలుగురయిదుగురు యువకులు తింటూ తింటూ ఉన్న విస్తళ్ళు వదలిపెట్టి రేచి వచ్చారు. అతడు వాళ్ళ వెనకాలే వచ్చాడు. ‘అమ్మయ్య’ అనుకుంటూ సుమతి నేతి జాతీ పట్టుకుని వాళ్ళ భోజనాలయేవరకూ అక్కడే నిలబడ్డది. అప్పుడప్పుడు వెనక్కు తిరిగి చూస్తూనే ఉంది ఇటువంటి సమయాలలో రాఘవరావు తన వెంట ఉంటే-ఎంత హుందాగా ఉంటుంది.

పెళ్ళి సందడి అయిన తరువాత సెలవులయిపోయాయని బయలుదేరాడు. రాఘవరావు సుమతితో, కొత్తకాపురం-కొత్తజంట-అయినా అతడు అలా లేక పోవటం వల్ల సుమతికి ఏకపాత్రాభినయ మయిపోతున్నది. ఏ విషయంలోనూ పట్టదల అన్నమాట పెట్టుకోకుండా అన్ని సనులూ తానే చేసుకుపోతూ సంసార మంతా నెత్తినవేసుకుంది. అతడలా ముఖావంగా ఉండటానికి కారణం తెలియక పోయినా మనసులో బాగా బాధపడుతున్నాడని తమకు సంబంధించని చల్లటికబుర్లు చెప్పి, ఉపశమనము చేయాలని ప్రయత్నిస్తున్నది.

ఆంధ్రప్రదేశ్ ఆవరతతణ జరిగిన తరువాత రాఘవరావుకు రాజధాని బదిలీ అయింది. ఆంధ్రకాలనీలో ఇల్లు ఎలాట్ అయింది. అక్కడికి కొత్తగా వచ్చి చేరిన ఉద్యోగులంతా ఒక క్లబ్బు స్థాపించుకున్నారు వాళ్ళ భార్యలు కూడా ఒక క్లబ్బు పెట్టుకున్నారు. అడపా దడపా సాంస్కృతిక కార్యకలాపాలు జరుగుతూ ఉండేవి ఆ సందర్భాలలో ఆడవాళ్ళు మగవాళ్ళు కలిసి సమావేశమయేవారు. కొత్త మిత్రులు, కొత్త వాతావరణము అతడిలోని స్తబ్ధతను కొంతవరకూ చెదరగొట్టాయి.

రాత్రి పదిగంటలకు సుమతి రాఘవరావు క్లబ్బులో జరిగిన డ్యాన్సు చూసి యింటికి తిరిగివచ్చారు. ఆమె వడ్డిస్తోంది, జడ ముందుకు పడ్డది, ఆమె జడచివర నున్న జడ గంటలు చూసి త్రుళ్ళిపడ్డాడు. ముఖమంతా అప్పటికప్పుడు మారిపోయింది

“అలా ఉన్నారేం? పెరుగువేయించుకోండి.”

“నే నింక అన్నం తినలేను. బలవంతం చెయ్యకు.” అతడు లేచి వెళ్ళి మంచం మీద పడుకున్నాడు. సుమతి వంటయిల్లంతా నర్ది అతడి గదిలోకి వెళ్ళింది. ఆ పూటకు మరి భోజనాలు లేవు.

సుమతి అతడి దగ్గరగా కూర్చుని కబుర్లలోకి దింపాలని ఎంతో ప్రయత్నించింది. అతడి వంటిమీద ఆమె చెయ్యిపడితే త్రుళ్ళిపడుతున్నాడు.

ఆ రాత్రి ఆమె కూర్చునే కునికిపాట్లు పడ్డది. అతడుమంచంమీద దొర్లుకూ తెల్లవారనిచ్చాడు.

ఆమె కది ఒక నమస్య. ఆమె జీవితం యింతవరకు అతడిని గురించిన ఆలోచనలతో పతమతమయిపోతున్నది. తరుణజన సహజమయిన పోకడలతో జీవితాన్ని మాధుర్యంతో నింపుకుందామనుకున్నది. అతడి ముఖము చూడగానే ఉత్సాహమంతా నీరుగారిపోతున్నది. ఆనాడు ఆమె ఉదయము లేచి కాఫీగ్లాసు అతడికి అందిస్తూ “నేను ఒక వారం రోజులు మావాళ్ళింటికి వెళ్ళిరానా?” అడిగింది కళ్ళు తుడుచుకుంటూ.

అతడు కళ్ళెత్తి ఆమె ముఖం బాగా పరికించి చూశాడు. రాత్రి నిద్రలేక పోవటంవల్ల కళ్ళూ ముఖం బరువుగా ఉన్నాయి. అతడి మనసులో ఆమెగురించిన ఆలోచన ప్రప్రథమంగా అప్పుడు బయలుదేరింది. రాత్రి భోజనం చెయ్యలేదు. పాపం! అతడు నోరు తెరవబోతున్నాడు. ఆమె కొంగు సవరించుకోవటంలో జడ మళ్ళీ ముందుకు పడి జడగంటలు గలగలమన్నాయి.

“సుమతీ! నీవా జడగంటలు తీసి వెయ్యి.” ఎంతో బాధపడుతూ అన్నాడు. రాఘవరావు ముఖం తిప్పుకుని.

“ఏం, మీ కిష్టం లేదా?” మాట సొంత మవకుండానే నిగ్రహించుకుని “అయితే సరే” జడ విప్పి వాటిని దూరంగా పెట్టివచ్చింది.

“మీ కిష్టంలేదా అవి? మరి అట్లా అయితే నాకు చెప్పలేదేం?” దగ్గరగా కూర్చుని అనునయంగా అడిగింది.

అతడు తల అడ్డంగా తిప్పాడు. బుజమ్మీద తువాల వేసుకుంటూ అక్కడి నుంచి లేచి గదిలోకి వెళ్ళాడు. సుమతి వెంట వెళ్ళింది. “మీ రివాజ మీమనసులో ఉన్న బాధ నాతో చెప్పాలి. మీ బాధలు నేనూ పంచుకుంటాను. మీ మనసులో ఉన్న దేమిటో చెప్పేయండి. మనసు తేలికపడుతుంది. నన్ను నమ్మండి. నేను మిమ్మల్ని అపార్థం చేసుకోను.” ఆమె చూపులు దీనంగా ఉన్నాయి. వాటిలో ఇండుపగింజలంత బాష్పాలు నిలిచాయి ఆమె ముఖం చూడలేక అతడు తలవంచు కుని ఏదో గొణుక్కోవటం మొదలుపెట్టాడు. ఆమె వాటిని కూర్చుకుని ఇలా అర్థం చేసుకుంది:

\* \* \* \*

రాఘవరావు ఆఫీసులో పనిచేస్తున్న సీతాపతి తన పెళ్ళికి తోటి ఉద్యోగులందరికీ శుభలేఖలిచ్చి ఆహ్వానించాడు. అందరూ సెలవుపెట్టి పెళ్ళికి బయలుదేరారు. రాత్రి పన్నెండు గంటలయినా లగ్నానికి నిద్రపోకుండా మేలుకుని ఆ మూడుముళ్ళూ పడగానే అంతా మళ్ళీ పడుకున్నారు. ఉదయం లేవగానే పెళ్ళి కొడుకు స్నేహితులు కాఫీ ఫలహారాలు చేసి పెళ్ళివారు పంపిన సిగరెట్లు కాలుస్తూ పేకాటవేశారు. అప్పటికి ఎనిమిది గంటలు దాటింది. పేకాట జోరుగా సాగుతున్నది. అలా సాయంత్రం వెళ్ళి ఊరు నాలుగు మూలలా చూసిరావాలని కొందరు ప్రతిపాదించారు. విశాలమయిన వీధులూ, పెద్దపెద్ద మేడలూ, షాపులూ, ఊరిచివర కృష్ణానదీ అన్నీ చూసిరావచ్చని నాయకుడిలా వ్యవహరించే శేషగిరి అన్నాడు. ఆ హూటలు క్రమంగా పెరిగి ఎవరెంతవేగంగా నడుస్తారో చూడాలన్న కుతూహలం క్రిందికి మారి పందెం వేసుకునేంతవరకూ వచ్చింది.

“నేను చిన్నప్పుడు నాలుగుమైళ్లు నడిచి స్కూలుకు వెళ్ళేవాడిని” అన్నాడు రాఘవరావు.

ఆట ఆడేవాళ్ళల్లో ఆ ఊరి ఆయన కూడా ఉన్నాడు. “ఊరి చివర ఉన్న ఆ నది ఇక్కడికి మూడుమైళ్ళ దూరమయినా ఉంటుంది.” అన్నాడు.

“అయితే రాఘవరావు, ఆ వాగు దగ్గరికి వెళ్ళి నీవు తిరిగివస్తే చాలోయ్. నీకు నడక వచ్చినట్టుగా సర్దిఫికెట్టు యిస్తాము.” అన్నాడు శేషగిరి.

రోషం కొద్దీ రాఘవరావు అన్నాడు: “ఓ నడుస్తాను; నడిస్తే ఏమిస్తావు?”

“పది రూపాయలు ఇస్తానురా ”

“ఇంతేనా? వెధవ పదికి నేను మొగ్గుతా ననుకున్నావా? కనీసం పాతికయినా ఉండాలి అందుకు నీవు యిష్టపడితే నేను నడిచి చూపిస్తాను:” రాఘవ రావు కనుబొమ్మలు పై కెత్తుతూ అన్నాడు.

అంతవరకూ సాగిన సంభాషణ ఉత్తు త్తదిగానే ఉంది కాని రాఘవరావు ముఖం చూసిన తరువాత శేషగిరి తెల్లబోయాడు.

“పట్టుబడ్డావురా భాయీ! ఏడు నడవవచ్చాడా అనుకున్నావు కదూ? నేను నడిచి చూపిస్తా; నీ జేబులో రూపాయలు లేకపోతే చెప్పు.” అన్నాడు లేచివచ్చి అతడి చెయ్యిపట్టుకుంటూ. శేషగిరిజేబులు తడుముకుని తల ఊపాడు ‘ఓ’ అంటూ.

“మీ పందెలు సాయంత్రం వేసుకోండి బాబూ! ఇది ఎండాకాలం.” అన్నారు మిత్రులు.

“నాకేం ఫరవాలేదండీ. నే నిలాంటి వేసవులు ఇరవయినాలుగుచూశాను.” అంటూ రాఘవరావు లాల్చీమీద జరిఖండువా వేసుకుని, ఆకుచెప్పులు తొడుక్కుని అప్పటికప్పుడు బయలుదేరాడు అతడు వాకిట్లోకి వస్తూ ఉండగా పెళ్ళివారింట మంచి బిందెడు కాఫీ తీసుకుని ఒక వంటమనిషి ఎదురయ్యాడు. అతడి వెనకాల తలనిండా మల్లెపూలు పెట్టుకుని పదహారు పదిహేడేళ్ళ అమ్మాయి వస్తున్నది. రాఘవరావు వాళ్ళను తప్పుకుని ముందుకు నడిచాడు రెండడుగులు వేసి వెనక్కు వచ్చి “శేషగిరి! చేతకాక వచ్చాననుకునేవు సుమా. ఇవాళ నీ దగ్గర్నుంచి ఆ పాతిక రూపాయలూ చెవులు మెలేసి తీసుకుంటాను. ఒక గ్లాసు కాఫీ తాగుదామని వెనక్కు వచ్చాను.” అన్నాడు.

ఆ వచ్చిన అమ్మాయి కాఫీ గ్లాసులు అందిస్తోంది. శేషగిరి ఒక గ్లాసు అందుకుని రాఘవరావుకు ఇచ్చాడు.

పేడిపేడి కాఫీ తాగి చెమట తుడుచుకుంటూ ఆ అమ్మాయిని చూసి చూడనట్టు చూశాడు రాఘవరావు. ఆమె మాటలో ఏదో సంగీతం. ఎంతో హాయి ఉన్నట్టు ఆ నిమిషంలోనే రాఘవరావు కనిపెట్టాడు. ఆమె అందరికీ కొసరి కొసరి గ్లాసుల్లో కాఫీ పోస్తున్నది. జడ గంటలతో బరువుగా ఊగే ఆ జడా-తల కదిల్చి

నప్పుడల్లా అదిరిపడే ఆ పూల చెండా, వెలుతురులో తళతళ మెరిసే ఆ జరీచీరే ఆమెకు మరింత చురుకుదనాన్ని కల్పిస్తున్నాయి. ఆమెను చూడగానే 'కను ముక్కుతీరు ఉండాలి గాని రంగులో ఏముంది' అనిపించింది అతడికి.

కాఫీ గ్లాసుల సందడికి గదుల్లోంచి ఆడవాళ్ళంతా పిల్లలతో బిలబిల్లాడుతూ బయటికి వచ్చారు. ఆ అమ్మాయి వాళ్ళందరినీ అడుగుతోంది "మీకు కావాలా? మీకు కావాలా?" అంటూ. కాఫీ గ్లాసు చూసిస్తోంది.

రాఘవరావు యింకా అక్కడే ఉంటే పందెం పోయిందని నలుగురూ నవ్వుతారని మందంగా అడుగులు వేస్తూ బయలుదేరాడు. కాని అతడి మనసులో ఉన్నది ఆమె నడిగి మరోగ్లాసు కాఫీ తాగాలని. అయినా నిగ్రహించుకుని సాగి పోయాడు. గడప దిగుతూ గంట చూసుకున్నాడు. పావుతక్కువ పది.

రాఘవరావు వాకిట్లోకి రాగానే శేషగిరి పరిగెత్తుకుంటూ వచ్చి "ఏప్లా; నిజంగా వెళ్తున్నావా ఏమిటి?" అన్నాడు

"నీవు నిజంగా పందెం వేసినప్పుడు నేను నిజంగా ఎందుకు వెళ్ళకూడదు?"

"అయితే రాఘవరావు! ఒక మాట; మన పందేనికి కాలపరిమితి కూడా ఉండాలి. నీవు నిజంగా వెళ్తున్నట్లున్నావు కనుక చెబుతున్నా; గంటన్నరలో నీవు ఇక్కడ ఉండాలి పది గంటలకు సరిగ్గా బయరుదేరు- లెక్క సరిగ్గా ఉంటుంది-" అన్నాడు శేషగిరి కనుబొమ్మలు పైకెత్తి.

"ఓ దానికేం? నీ షరతులన్నీ అంగీకరించాను అయితే కాసేపు కూర్చోమంటావు. ఇంతకూ నీ జేబులో డబ్బుందా? ముందీ మాట చెప్పు?"

"ఉందిరా నాయినా? లేకపోతే పెళ్ళి కొడుకు దగ్గర అప్పు చేస్తాను. భయపడకు." అంటూ శేషగిరి అతడి వీపు తట్టాడు. ధైర్యంతో రాఘవరావు బయలుదేరాడు.

గంట చూసుకుంటూ ఆ ఊరు తెలిసినట్లే నడుస్తున్నాడు రాఘవరావు విశాల మయిన వీధిలో నడుస్తూ, దుకాణాలనూ ఇళ్ళనూ చూస్తూ సాగిపోతున్నాడు. అంత త్వరితంగా కాకుండా మరీ మందంగానూ కాకుండా మధ్యస్థాయిలో నడుస్తూ నల

భయ నిమిషాలకు వాగు దగ్గరికి వచ్చాడు. ఆ వాగు ఆరమైలు వెడల్పున ఉన్న ఇసుక ప్రదేశంలో మూడడుగులు వెడల్పున మెలికలు తిరిగి తాచుపాములా పరుగులు తీస్తున్నది. అంతవరకూ వెళ్ళిన రాఘవరావు వాగులో కాళ్ళూ చేతులూ ముఖమూ కడుక్కుని దోసిళ్ళతో నీళ్ళు తాగి తిరుగుముఖము పట్టాడు.

అది మే నెల రెండవ వారం. ఊరిబయట చెట్టూ చేమా లేకపోవటం వల్ల కాబోలు గాలి నిప్పులు చెరుగుతున్నది. వాగుదగ్గరికి వెళ్ళేప్పుడు నడక సులభం గానే సాగింది రాఘవరావుకు. కాని తిరిగి వెళ్ళేటప్పుడు ఎత్తు ఎక్కవలసి రావటం వల్ల నడక మందగించింది. ఇసుకలో కాళ్ళు కూరుకుపోతున్నాయి. గట్టు పది అడుగు లందనగా చెప్పు తెగిపోయింది. రాఘవరావు గుండె గతుక్కుమన్నది. 'కొని రెండేళ్ళయింది అనుకుందాము. ఇప్పుడే తెగాలా? ఆ తెగేది విడిదిలో తెగితే ఆ కేషగిరే తనజోడు యిచ్చునుగా? ఇప్పు డిది చేతబట్టుకుని ఒక చెంప కాళ్ళు కాలుతుంటే ఎట్లా ఎక్కటమూ' అనుకుంటూ జరీకండువాతో చెమట తుడుచుకుంటూ అడుగులు వేస్తున్నాడు రాఘవరావు - రెండు చెప్పులూ ఎడమచేత బట్టి.

రోడ్డు దగ్గరికి రాగానే గండం గడిచిందనిపించింది. వట్టి కాళ్ళతో నడవ బోయేవారికి కాళ్ళ చుర్రుమని అంటుకుపోతున్నాయి. వడగాలి ఈ చెవి నుంచి ఆ చెవికి దూసుకుపోతున్నది. ముఖం మాడిపోయేటంతగా ఎండ కాస్తున్నది.

ఉస్సురుస్సురంటూనే నడుస్తున్నాడు రాఘవరావు. ఎండవేడికి తపన ఎక్కువయి పోయింది. చెప్పులు చేత బట్టుకుని గబగబా అడుగులేస్తున్నాడు. టైముకు చేరుకోవాలన్న ఆదుర్దా పరుగులాంటి నడకను నడిపిస్తున్నది. టైము చూసుకుంటే పదకొండూ ఇరవై అయింది. మిగిలిన ఈ అయిదు నిమిషాలలో సుమారు పాపు మైలు నడవాలి. రెండు వీధులు తిరగాలి. రాఘవరావు ముందూ వెనుకూ చూసుకోవటంలేదు. అతడి కేమీ తెలియటంలేదు. కళ్ళ చీకట్లు కమ్మినట్లవుతోంది. ఆ స్థితిలో అతడు ఎట్లా వచ్చి చేరుకున్నాడో విడిదియింటికి చేరుకున్నాడు. ఆ తరువాత అతడి ఒళ్ళు అతడికి తెలియదు.

సరిగ్గా పదకొండున్నరకు కేషగిరి వీధివాకిట్లోకి వచ్చి చూశాడు. ఒంటిమీద స్పృహలేకుండా పడిఉన్న రాఘవరావు కనిపించాడు. లోపలికి వెళ్ళి నలుగుర్ని కేక

లేసి పిలుచుకువచ్చాడు. అతడు పందెం గెలిచాడుకాని ఒంటిమీద స్పృహలేడు-  
నలుగురూ చేరి అతడిని లోపలికి తీసుకువెళ్ళి పడుకోబెట్టారు.

“పందెం కాదుగాని జ్వరం వచ్చింది.” అన్నా రంతా. ఈ సంగతి పెళ్ళి  
వారికి తెలియగానే ఒక డాక్టరుతో పెళ్ళికూతురి తల్లి తండ్రి, కాఫీలందించిన జడ  
గంటల అమ్మాయి, ఇద్దరు ముసలమ్మలూ పరుగులెత్తుకుంటూ వచ్చారు. ఆ  
ముసలమ్మ లిద్దరిలో ఒకరు జడగంటల అమ్మాయికి ముత్తవతల్లి. ఆమెకు కాస్త  
వైద్యము తెలుసు. డాక్టరు చూసిన తరువాత ఆమె అతడి చెయ్యి పట్టుకుని నాడి  
చూసింది. “ఏం భయంలేదు. ఎండగొట్టింది.” అంటూ ఇన్ని చిట్టుడుకునీళ్ళు  
తెప్పించి గొంతులో పోసింది. తడిగుడ్డ పెట్టి ముఖం తుడిచి మెల్లగా వినన  
కర్రతో విసురుతూ దగ్గరగా కూర్చుంది. ఒక ఆరగంట అయిన తరువాత మందుల  
సంచీలోనుంచి ఒక కుప్పె తీసి తేనెలో ఆరగదీసి నాలుకకు రాచింది. ఒకగంట  
తరువాత ఒక గ్లాసెడు మజ్జిగతేట గొంతులో పోసింది. రాఘవరావు నోట్లో పోసిం  
దల్లా తాగుతున్నాడు కాని కళ్ళు తెరవలేకపోతున్నాడు.

శేషగిరి ప్రాణం హాడిలిపోయింది. తను చేతులారా అతడికి ఈ అవస్థ  
కల్పించినట్టుగా బాధపడ్డాడు. రాఘవరావును ముసలమ్మకు అప్పగించి అంత  
దూరాన గోడకు ఆనుకుని దేవుడికి దణ్ణాలుపెడుతూ కూర్చున్నాడు. జడగంటల  
అమ్మాయి ముఖంలో చిలిపితనమూ, నవ్వు మాయమయ్యాయి ఆందోళనతో  
ముఖం వెలవెలబోతున్నది. ముసలమ్మ చేతిలో విననకర్ర తీసుకుని వినరటం  
మొదలుపెట్టింది.

ముసలమ్మ అందరికీ దైర్యం చెబుతూ కబుర్లలోకి దింపింది. రాఘవరావు  
పుట్టపూర్వోత్తరాలూ, ఉద్యోగమూ అడిగి తెలుసుకున్నది. శేషగిరిలో భయపడ్డ  
చిహ్నాలు తగ్గలేదు. అమ్మాయి ముఖంలో కూడా ఆదుర్దా అట్లాగే ఉన్నది.

కొంతసేపటికి రాఘవరావు కళ్ళు తెరిపిడి పడ్డాయి. కన్ను తెరవగానే గల  
గల నవ్వి న అమ్మాయి తనకు వినరటం కనబడ్డది. లీలగా అతడికి జ్ఞాపకం వస్తు  
న్నది. ‘ఎవరో తనను లోపలికి తీసుకువచ్చారు. ముఖం తడిబట్టతో తుడిచారు  
అప్పటినుండి ఏదో నోట్లో పోసి మింగిస్తున్నారు’ అనుకున్నాడు. ఆ అమ్మాయిచేత  
విసిరించుకోవటానికి అతడికి కాస్త బిడియంగా ఉంది. ‘అప్పటి నుంచీ విసురుతూ

కూర్చుంది కాబోలు- పైకి చిలిపిగా కవబడ్డా పిల్ల మంచి జాలిగుండె కలదే' అనుకుంటూ పక్కకు ఒత్తిగిలాడు.

అతడు కదులుతూ ఉండగా శేషగిరి, ముసలమ్మా దగ్గరికి వచ్చారు. "నాయనా! ఎట్లా ఉంది? కళ్ళు తెరిచి చూడు" అన్నది.

"రాఘవరావు! పందెం గెలిచావురా. నావైపు చూడు." అన్నాడు శేషగిరి కాస్త దైర్యం తెచ్చుకుని.

రాఘవరావు మెల్లగా కళ్ళు తెరిచాడు. చాలా నీరసించిపోయాడు. మాట్లాడాలని ఉందిగాని మాట్లాడలేకపోయాడు. శేషగిరి పాతికరూపాయలు చూపించి జేబులో పెడుతుంటే కళ్ళతో నవ్వాడు నీరసంగా.

ఆనాడూ, మరునాడూ రాఘవరావుకు జ్వరం కాసింది. సెలవు పొడిగించాడు. 'పడదెబ్బ కాకుండా జ్వరం కూడాను' అంటూ అతడిని ఎవరూ కదలనీయలేదు. పెళ్ళికొడుకూ శేషగిరికూడా వారం సెలవు పెట్టారు. పెళ్ళికి వచ్చినవారంతా వెళ్ళిపోయారు. ముసలమ్మ ఆమె మనమరాలూ నిలిచిపోయారు.

రాఘవరావు పరిస్థితికి స్నేహితులు హాస్పిటల్లో చేర్చారు. అక్కడ వాంతులూ, భేదులూ విపరీతమయ్యాయి. అతడి స్నేహితులూ ముసలమ్మా రోజుకు రెండుమూడు పర్యాయాలు వెళ్ళి చూస్తున్నారు. ఆ మరునాడు తండ్రికి తెలిగ్రాం యిచ్చారు.

హాస్పిటల్లో మంచంమీద పడుకుని రోజూ ముసలమ్మ వచ్చేవేళకు రాఘవరావు కళ్ళు తెరిచి చూసేవాడు. రెండు రోజులనుండీ ఆమె కంటికి కనబడటం లేదు. మూడోనాడు మధ్యాహ్నంవేళ ఆ అమ్మాయి ఒంటరిగా వచ్చింది.

"బామ్మగారు ఊళ్ళో లేరా?" అని నీరసంతో పడుకునే పలకరించాడు

ఆమె కొంతసేపు జవాబు చెప్పటానికి జంకింది. బిడియంతో తల వంచుకున్నది. ఆ రెండు రోజులలో ఒక పెళ్ళికొడుకు వచ్చి ఆమెను చూశాడు. కాని పెద్ద కోరికలు కోరాడు. అది ముసలమ్మ మనసును బాగా బాధించింది. అమ్మాయికి బుద్ధి తెలిసినప్పటినుంచీ యిటువంటివి చాలా జరిగాయి. కనుక ఆమె అంతగా బాధపడలేదు. కాని ఆ మాట కొత్త మనిషితో ఎలా చెబుతుంది?

“మా నాన్న దగ్గర్నుంచి ఉత్తరం వచ్చింది బయలుదేరమని.” పైటకొంగు చూపుడువేలికి చుట్టుకుంటూ ‘రేపు వెళ్ళిపోతాము’ అన్నది.

ఇద్దరు డాక్టర్లు మెల్లగా తెర తొలగించుకుని గదిలోకి వచ్చారు “మిస్టర్, బ్యాంకిలో రక్తము మీకు సరిపడినది లేదు మీ వాళ్ళెవరైనా ఉన్నారా ఇవ్వటానికి ?”

“మావాళ్ళు వచ్చినప్పుడు అడుగుతాను.”

“ఎంత త్వరగా యిస్తే అంత మంచిది.”

వాళ్ళు వెనుకనే లేచి వెళ్ళింది ఆ అమ్మాయి. ఆ సాయంత్రమే రాఘవ రావు తన దగ్గరికి వచ్చిన వాళ్ళందరినీ అడిగాడు. రాఘవరావుకు సరిపడిన గ్రూపు దొరకలేదు. అవడి ముఖము వేళ్ళాడిపోయింది.

మరునాడు ఊరికి వెళుతూ వెళుతూ బామ్మగారు మనమరాలితో వచ్చింది హాస్పిటల్ కు. బామ్మగారు మాట్లాడుతున్నంతసేపూ ఆ అమ్మాయి బయటనే ఉంది.

వారం రోజుల తరువాత రాఘవరావును హాస్పిటల్ నుండి పంపుతూ “రక్తము ఎక్కించిన తరువాత మీరు తొందరగా కోలుకున్నారు. ఆరోగ్యం బాగా కాపాడుకోండి” అన్నారు.

ఆ ఊరి నుంచి బయలుదేరేటప్పుడు సీతాపతి మామగారు అన్నారు “మొన్ననే, మా రమణీ, పిన్నిగారూ వెళ్ళిపోయారు. ఎవరికీ చెప్పకుండా మీకు రక్తం యిచ్చింది మా రమణీట.”

‘రమణీ? రమణీ అంటే ఆ జడగంటల అమ్మాయా?’ ఏదో ఆవేశం హృదయంలోనుంచి పొంగుతూ పైకి లేచింది. ‘ఆ చిలిపి పిల్లది ఇంత మంచి హృదయమా? ఆమెలో ఇంత త్యాగం ఉన్నదా? అందులోనూ వెళ్ళికి వచ్చిన వరాయి మగవాడికోసం?’

ఊరు చేరకముందే ఆ అమ్మాయిని వెళ్ళి చేసుకోవటానికి తాను సిద్ధంగా ఉన్నాననీ, తన తండ్రితో సంప్రతించమనీ ఒక కవరు సీతాపతి మామగారికి వ్రాశాడు.

శాస్త్రి కన్ను మూయుగానే కాఫీ గ్లాసుతో జడగంటలు ఆడించుకుంటూ రమణి చిలిపిగా నవ్వుతూ కనబడేది.

ఆశాసౌధాల రంగులు పులుపుకుని అలంకారాలు చేసుకుంటుండగా తండ్రి దగ్గర నుండి జాబు వచ్చింది. సీతాపతి మామగారు ఎవరో ఒక పేదపిల్ల సంబంధం చేసుకోవలసిందని వ్రాశాడనీ, అప్పటికే తాను ఆయిదెకరాల మాగాణి ఆరువేల కట్నంతో వచ్చే పిల్లను చూసి అంతా నిశ్చయం చేశాననీ వివరాలతో సహా వ్రాశాడు.

‘నాది పిరికి గుండె - నాది పిరికి గుండె’ గుండెమీద కొట్టుకున్నాడు రాఘవరావు ఉద్రేకంతో.

“అదా నంగతి!” అర్థమయింది అన్నట్టు చూసింది సుమతి.

అతడి చూపులలో ఇప్పుడు దైర్యం లేదు. ఆ కళ్ళు అప్పటికప్పుడే కోపావేశంతో అరుణీమ దాల్చాయి.

“మీకు చాలా అన్యాయం జరిగింది. సంబంధం నిశ్చయమైనా మీ నాన్న గారితో ఈమాట గట్టిగా చెప్పి ఉండవలసింది.” అన్నది పరమశాంతంగా సుమతి.

“చెప్పవలసిందే కాని చెప్పలేదు. చెప్పలేని పిరికివాడిని.” తలపట్టుకున్నాడు కళ్ళు మూసుకుని. వారం రోజులసాటు సుమతి నానాతిప్పలూ పడ్డది. కాఫీ చల్లారి పోయినా తీసుకోడు. పళ్లెం ముందు కూర్చుని ఎటో చూస్తూ ఆలోచిస్తాడు కాని భోజనం చేయడు. తలవెంట్టుకలలోకి వేళ్ళు పోనిచ్చి క్రాపంతా చేరుపుకుంటాడు. శూన్యంలోకి చూస్తాడు.

అనాడు బలవంతంగా సుమతి నెట్టితే ఆఫీసుకు వెళ్ళాడు. చికాకు పడుతూ పని చేశాడు. అయిదు గంటలు కాగానే సెక్రెటేరియట్ బయటికి వచ్చాడు.

“అలా వున్నావేం? ముఖం వాడిపోయింది. కాఫీ తాగుదాం రా.” సీతాపతి భుజంమీద చెయ్యి వేశాడు.

“ఎక్కడినుంచి వస్తున్నావు?” సీతాపతి వెంట వెళ్ళి కాఫీ టిఫిన్ తీసుకుని బస్ స్టాండు దగ్గర నిలబడ్డారు ఇద్దరూ.

“నా బస్సు వచ్చింది నీవు యింటికేనా?” అడిగాడు సీతాపతి.

“నేనూ - స్తాను పద.” రాఘవరావు, సీతాపతి ఎర్రగడ్డ హాస్పిటల్ దగ్గర దిగారు. “మా బావమణిది ఉన్నాడోయి ఇక్కడ. పాపం చిన్నతనంలోనే క్షయ వచ్చింది ఇప్పుడు నయమవుతోంది ఇంకా రెండు నెలలయినా ఉండాలి.” అంటూ లోపలికి దారితీశాడు.

“నీతో మాట్లాడతూ నేను మర్చిపోయాను రాఘవరావు. బత్తాయిపళ్ళు తీసుకువస్తావా?” రెండు రూపాయలు చేతిలో పెట్టాడు.

బత్తాయిపళ్ళు తీసుకుని మెట్లు ఎక్కుతూ ఉంటే తన ముందు అడుగులు వేస్తున్న ముసలమ్మను చూసి ఆలోచనలు ఎటో పరుగులు తీయటం మొదలు పెట్టాయి. ఆమె ముసుగు సవరించుకుంటూ వెనక్కు తిరిగి చూసింది. అరే ౬ బామ్మగారు !

గబగబా అడుగులు వేస్తూ, “ఏం ఇలా వచ్చారు బామ్మగారూ?” ఆయాస పడతూ అడిగాడు. ముఖం చిన్నబుచ్చుకుని బామ్మగా రిచ్చిన జవాబు అతడిని మరీ చిన్నపరచింది.

“నాయనా మా రమణి ఇక్కడ ఉన్నది. నీవేమి ఎరుగుదువులే? ఏడాది కావచ్చింది.”

“నా కెందుకు చెప్పలేదు? నే నిక్కడే ఉన్నానుగా?” ఆమె పక్కనే నడుస్తూ అయోమయ మయిపోయాడు. ఆమె ఒక గదిలోకి దారి తీసింది. రాఘవ రావు మంచంమీద ఉన్న ఆ అస్తిపంజరాన్ని చూసి ఒక అడుగు వెనక్కు వేశాడు. ఆమెలో అతడు పోల్చుగలిగినవి ఆ రెండు కళ్ళు మాత్రమే. దగ్గరగా వెళ్ళి, “నే నెవరిని?” అన్నాడు.

ఎండిపోయిన ఆమె ముఖంలో ఒక చిరునవ్వు మెరుపులా మెరిసింది. ఆ నవ్వు కామె ముఖం ఒక జ్యోతిలా వెలిగింది. అతడు అడిగిన ప్రశ్నకు ఆమె జవాబివ్వలేదు. అంతా ముసలమ్మే చెప్పింది. అత డా గదిలో ఉన్నంతసేపూ రమణి కళ్ళల్లోకే చూస్తూ ఉండిపోయాడు అరగంట తరువాత ఆ గది దాటి బయటికి వచ్చి సీతాపతిని కలుసుకుని బస్సు ఎక్కాడు.

రాఘవరావు ఆపీసు నుంచి రోజూ ఆస్పత్రికి వెళ్ళి బామ్మగారికి కావలసిన వన్నీ కనుక్కొని, ఒక గంటసేపు ఆ గదిలో ఉండి వచ్చేవాడు. బజారు పనులు వీవైనా ఉంటే చేసిపెట్టేవాడు.

ఇంతడరకూ అతడికి రమణితో ఒంటరిగా మాట్లాడే అవకాశం దొరక లేదు అనాడు అతడు వచ్చేసరికి రమణి ఒక్కతే ఉన్నది

“బామ్మగారు లేరా?” చేతిగుడ్డతో ముఖము తుడుచుకుని దగ్గరగా ఉన్న కుర్చీలో కూర్చున్నాడు.

“నా దగ్గర కూర్చుని ఎప్పుడూ కన్నీళ్ళు కారుస్తూ ఉంటుంది. అందుకని నేనే కాస్త అటు తిరిగిరమ్మని పంపాను. నావంటి రోగులను పదిమందిని చూస్తే తన విచారాన్ని కాస్త మరుస్తుంది ”

“అసలు ఎన్నాళ్ళనుంచీ ఈ జబ్బు? ఇక్కడెవరున్నారు? హఠాత్తుగా కలుసుకున్నాం సుమా?”

రమణి నవ్వుతుంటే రాఘవరావుకు ఒళ్ళు జలదరించింది. ఆ నవ్వు చాలా వికృతంగా ఉంది, ఎండిపోయిన ఆ ముఖంలో పైకి కనబడుతున్న పళ్ళు భయ పెడుతున్నాయి.

ఇప్పుడు సిగ్గుపడవలసిన అవసరం ఇద్దరికీ లేదు. అందుకని మాట్లాడటంలో కొంత సౌలభ్యం ఏర్పడ్డది.

“అయితే రమణీ! నీకు పెళ్ళయింది కదా. మీ ఆయన ఎక్కడున్నాడు? పిల్లలా?” ఈ ప్రశ్న ఆమెనే అడగాలని బామ్మగారిని అడిగి తెలుసుకోలేదు.

ఈ చూటకు రమణి కళ్ళు మూసుకుని ఓ నిట్టూర్పు విడిచింది. కొంతసేపటికి “వెళ్ళి జ్ఞాపకాలు ఏమీ మిగలలేదు.” అంటూ చెయ్యి తిప్పింది అంతలో బామ్మగారు వచ్చింది

“నాయనా! ఇప్పుడే అలా వెళ్ళాను. మా రమణి జీవితం చూశావా? కాస్త పెద్ద వాడయినాసరే అని యిస్తే వట్టేట ముంచాడు. పోనీ అదయినా

ఎట్లాగో బతుకుతుం దనుకుంటే ఈ జబ్బొకటి వెంటపడ్డది.” కాసేపు కన్నీళ్ళు కార్చింది.

తప్పు చేసినవాడిలా రాఘవరావు తల వంచుకున్నాడు. ఇంటి కెళ్ళేసరికి తండ్రి తల్లి ఎదురుగా వచ్చారు. చెల్లెలి పెళ్ళి నిశ్చయమైనదట. వస్తువులు బట్టలు కొనుక్కుపోవటానికి వచ్చారట. తండ్రి తనపెళ్ళికి తీసుకున్న కట్నం ఇద్దరు ఆడ పిల్లలకు ఇస్తున్నాడు లౌకిక మెరిగినవాడు. తండ్రితో మనసిచ్చి మాట్లాడలేక పోయాడు సుమతిని తీసుకుని పెళ్ళికి నాలుగురోజులు ముందుగా రమ్మని తండ్రి మరీమరీ చెప్పి వెళ్ళాడు.

రాఘవరావు ఎనిమిది రోజుల తరువాత ఆఫీసునుంచి హాస్పిటల్ కు సరాసరి వెళ్ళాడు. అతడు వెళ్ళేసరికి ఆ గదిలో వాతావరణం ఎప్పటిలాలేదు. బామ్మ గారు రెండుచేతులూ తలమీద పెట్టుకుని గడపలో కూర్చుంది. మంచం మీద ఆయోమయావస్థలో రమణి వెర్రిచూపుల్తో మెలికలు తిరుగుతున్నది.

“బాధ ఎక్కువయిందా బామ్మగారూ?” అన్నాడు గదిగుమ్మం దాటుతూ.

“ఇంకేం బాధలు నాయనా? నా తల్లికి ఇంక బాధలు ఉండవని డాక్టరు చెప్పాడు. చమురు అయిపోయింది; దీప మారిపోతుంది. తండ్రికి కబురు చేశాను. వచ్చే వ్యవధి ఉన్నదో లేదో?” ముసలమ్మ ముఖం చేతులతో కప్పుకుని ఏడ్చింది.

రాఘవరావు మంచం దగ్గరగా కుర్చీ లాక్కుని రమణి నోట్లో ఒక్కొక్క చుక్క మంచినీళ్ళు చంచాతో పొయ్యటం మొదలుపెట్టాడు.

ఏడుగంటలు కావచ్చింది ఏడ్చిఏడ్చి బామ్మగారు సొమ్మసిల్లిపోయింది. ఉన్నట్టుండి రమణి బతుక్కున వాంతి చేసుకుంది ఆమె కళ్ళతెరిచి చూసినట్టే చూసి మూసుకున్నది.

ఒక్కొక్క అడుగే వెనక్కు వేస్తూ రాఘవరావు గుమ్మందాటి బయటికి నడిచాడు. బస్సు అందలేదు. రిక్షా ఎక్కి కొంతదూరం వెళ్ళి అక్కడ బస్సు ఎక్కాడు.

తొమ్మిది గంటలయినా ఇల్లు చేరుకోని భర్తకోసము సుమతి గుమ్మంలో విలబడి ఎదురుతెన్నులు చూస్తున్నది. రాఘవరావును చూడగానే ఏమీ ప్రశ్నించకుండా వెనకాలే లోపలికి వెళ్ళింది.

భోజన మయిందనిపించి పడక చేరిన రాఘవరావు తన ప్రక్కనే కూర్చున్న సుమతిని కన్నార్పకుండా చూస్తూ “రక్తమిచ్చిన ప్రాణదాత ఋణాన్ని నీటిచుక్కలతో తీర్చుకోజూచిన వ్యర్థుణ్ణి? పిరికివాణ్ణి! :” నుదురు కొట్టుకున్నాడు. “సుమతీ : జడగంటల రమణి వెళ్ళిపోయింది. నేను చూస్తూ ఉండగానే వెళ్ళిపోయింది.” గొణుక్కున్నాడు.

‘నా బొమ్మ కిందపడి ఎందుకు పగిలిపోవాలి’ అని మారాముచేసే పిల్లవాడిని తీసుకుని బుజ్జగించే తల్లిలా సుమతి అతడిని ఒళ్ళోకి తీసుకుంది.

(యువ).

